

بارہواں مرثیہ

تصنیف ۲۰۰۷ء

عنوان مجلس

تعداد بند ۷۳

مطبع مرثیہ لکھنے کو پھر آج اٹھانا ہوں قلم

—۱—

مرثیے لکھنے کو پھر آج اٹھاتا ہوں قلم

اس نے بخشی ہے یہ طاقت تو چلاتا ہوں قلم

شاخ در شاخ معانی کے لگاتا ہوں قلم

دل کی موجوں کے بہاؤ پہ بہاتا ہوں قلم

میرا مالک جو مجھے رزقِ سخن دیتا ہے

جرعہ شیر نہیں، نہہرِ لبن دیتا ہے

—۲—

آج پھر دل ہے مرا طالبِ لیلائے سخن

آج بھی گرم ہو بازارِ زلیخائے سخن

پھر قلم سے ہو مرے بارشِ گلہائے سخن

پھر روانی سے بہے آج یہ دریائے سخن

پھر سماعت کے لبِ تشنہ کو پانی مل جائے

پھر درِ علم سے آبِ ہمہ دانی مل جائے

— ۳ —

پھول احساس کے، لفظوں سے کھلاتا ہے سخن

دل کے جذبات کو، لہجے میں دکھاتا ہے سخن

ساری دنیا کی زبانوں میں سماتا ہے سخن

علم دریا ہے مگر اس کو بہاتا ہے سخن

پیکرِ نطق میں، الفاظ و معانی ہے سخن

قحطِ برآبِ سماعت ہو، تو پانی ہے سخن

— ۴ —

لہلاتا ہوا، یہ باغِ سخن ہے میرا

غنجہ و گل ہیں مرے، حُسنِ چمن ہے میرا

سر بسرِ عیب سے عاری ہے، وہ فن ہے میرا

چارِ پشتوں سے یہی ایک وطن ہے میرا

میں یوں ہی حقِ موڈت کو ادا کرتا ہوں

ذکرِ شبیرِ عبادت ہے، سدا کرتا ہوں

—۵—

مرثیے میں مجھے، مجلس کا بیاں ہے منظور
اہلِ مجلس ہیں نگاہوں میں، تو دل کو ہے سرور
قدر دانانِ سخن، اہلِ نظر، اہلِ شعور
سامعین، حُسنِ سماعت کا ہے جن میں دستور

اپنی بیماری کے جھنجھٹ کے تدارک میں ملے
اب نیا مرثیہ مجلس کے تبرک میں ملے

—۶—

م سے، مسکنِ ذکرِ شہدا ہے مجلس
ج سے، جادوِ اربابِ عزا ہے مجلس
ل سے، لذتِ تسکینِ ولا ہے مجلس
س سے، سلسلہِ رسمِ وفا ہے مجلس

ہم عزا داروں کو ہر چیز سے پیارا غم ہے
ہم اسی غم کے لیے ہیں، یہ ہمارا غم ہے

— ۷ —

اس کے آداب میں شامل ہے، ادب کا برتاؤ

ایسا ماحول کہ جس میں کوئی سختی نہ تباؤ

جو بگڑ ہی نہیں سکتا کبھی، وہ اس کا بناؤ

اہل ایماں کو سدا رہتا ہے مجلس سے لگاؤ

چودہ صدیوں سے یہ دستورِ وفا جاری ہے

غمِ شبیر میں گھر گھر یہ عزاداری ہے

— ۸ —

آج ہر گھر ہے بپا اہلِ خدا کی مجلس

ابتدا کیسے ہوئی کس نے بپا کی مجلس

کب ہوئی دہر میں، ذکرِ شہدا کی مجلس

گھر میں خاتم کے ہوئی پہلی عزا کی مجلس

غم کی روداد پیمبرؐ تھے سنانے والے

رونے والے تھے محمدؐ کے گھرانے والے

سامعیں سارے ہی معصوم تھے، ذاکر معصوم

آپ کرتے تھے بیاں، ذکرِ حسینؑ مظلوم

کربلا، وحیِ الہی سے ہوتی تھی معلوم

گریہ فاطمہ زہراؑ سے فضا تھی مغموم

شرکتِ مجلسِ غم، سیرتِ پیغمبرؐ ہے

اس لیے اور بھی یہ بزمِ عزا ہر گھر ہے

نہ مکاں اس سے ہے خالی، نہ زماں خالی ہے

نہ بہار اس کے بنا ہے، نہ خزاں خالی ہے

نہ کوئی لمحہِ وقتِ گزراں خالی ہے

نہ ہو شبیر کا ماتم، تو یہ جاں خالی ہے

جذیرِ غمِ دلِ مومن میں جواں رہتا ہے

یہ وہ دریا ہے جو ہر آن رواں رہتا ہے

— ۱۱ —

ہم جہاں بھی رہے، واں مجلس و ماتم بھی رہا

ذکرِ شبیرؑ رہا، دیدہ پر نم بھی رہا

اور بھی کام کیے، کارِ محرم بھی رہا

ذکرِ جاری رہے، یہ عزمِ مصمم بھی رہا

لائق دیدہ ہے مجلس کے دو انوں کی بہار

کوئی امریکا میں دیکھے عزاخانوں کی بہار

— ۱۲ —

مرثیہ کی یہ مجالس کہ ہیں خیرِ جاری

چڑھیں پروان، کہ بچوں کی تھی محنت ساری

دین داری نہ گئی، لاکھ ہو دنیا داری

اس عزا داری میں ہم جیتے ہیں، دنیا باری

کیا جواں بخت، مجالس پہ جمال آیا ہے

چشمِ بد دور، کہ اٹھارہواں سال آیا ہے

کہیں امریکا میں ایسا تو ادارہ ہی نہیں
کوئی اس طرح کہیں، انجمن آراہی نہیں
ادب آموز عبادت ہے، خسارہ ہی نہیں
بحرِ شالیستہ غم ہے، کہ کنارہ ہی نہیں

کارِ اسلام کھلے عام کیا ہے اس نے
عام شبیر کا پیغام کیا ہے اس نے

درس گاہِ ادب و مہر و محبت، مجلس
علم و تہذیب کا گھر ہے، تو ہے نعمت مجلس
چودہ سو سال پرانی ہے، روایت مجلس
خود بخود ہو گئی ہم لوگوں کی عادت مجلس

ہم میں جب تک ہے کوئی ایک تنفس باقی
فیضِ مولا سے رہیں گی یہ مجالس باقی

— ۱۵ —

سیلِ افکار کو تطہیرِ نظر ہے مجلس
جس کے آثار ہیں قائم وہ اثر ہے مجلس
مسلکِ اہلِ دل و اہلِ خبر ہے مجلس
جس میں رہتے ہیں عزادار، وہ گھر ہے مجلس

جس سے ہوتا ہے ادا، اجر رسالت یہ ہے
جو سمجھ بوجھ کے ہوتی ہے، عبادت یہ ہے

— ۱۶ —

ذکرِ شبیرؑ سے روشن ہی رہے، گھر کے چراغ
کبھی آئی نہ خزاں جس میں یہی تو ہے وہ باغ
اس عبادت سے تو ہم نے کبھی پایا نہ فراغ
اسی مجلس سے بنے دل، اسی مجلس سے دماغ

دل کی ٹھنڈک ہے دماغوں میں تری رکھتی ہے
کشتِ ایماں تو بہ ہر رنگ ہری رکھتی ہے

—۱۷—

اپنی تہذیب و تمدن ہیں، سماج اپنے ہیں

پہنچی پُرکھوں سے ہیں صدیوں سے رواج اپنے ہیں

ہے موڈت کا جود عویٰ تو خراج اپنے ہیں

مجلسیں اپنی طبیعت ہیں، مزاج اپنے ہیں

اس طبیعت کا کوئی غیر تو حامل ہی نہیں

یہ سعادت تو کسی اور کو حاصل ہی نہیں

—۱۸—

اہل دل جانتے ہیں خوب کہ کیا ہے مجلس

درد جس دل میں ہے، اس دل کی دوا ہے مجلس

خیر ہی خیر ہے، خالق کی رضا ہے مجلس

ہم عزاداروں کی توفیقِ وفا ہے مجلس

ہم تو رہتے ہی نہیں ہیں کہیں مجلس کے بغیر

شادیاں اپنے گھروں کی نہیں مجلس کے بغیر

چاند دیکھا جو مُحْرَم کا تو گھر گھر مجلس
کبھی رکتی نہیں، جاری ہے برابر مجلس
ہے محلوں میں بھی اور شہر کے باہر مجلس
عشرہ ماہِ مُحْرَم میں تو، دن بھر مجلس

من اسی مون چہ بہتا ہے کہ مجلس میں چلو
دل سے جیسے کوئی کہتا ہے کہ مجلس میں چلو

کسی محفل کو کبھی اس طرح برتا ہی نہیں
جی تو مجلس سے کسی حال میں بھرتا ہی نہیں
وقت مجلس کے بنا اپنا گزرتا ہی نہیں
دل کہیں جانے کی ضد اور تو کرتا ہی نہیں

کون سی بزم تھی ایسی کبھی ہم جس میں گئے
ایک مجلس سے اٹھے، دوسری مجلس میں گئے

— ۲۱ —

دور دہشت سے بہت ہے، یہ محبت کی فضا
ساری دنیا سے الگ، اپنی طبیعت کی فضا
اہل دانش کے لیے فہم و فراست کی فضا
اے خوشا، جوشِ ولا! حسن عقیدت کی فضا

لب پہ ذکر کے جہاں نام حسین آتا ہے
اہل مجلس کے دلوں کو وہیں چین آتا ہے

— ۲۲ —

رونقِ محفلِ اربابِ وفا ہے مجلس
منظرِ رنگِ دلِ اہلِ ولا ہے مجلس
غم کی تہذیب ہے، تسکینِ عزا ہے مجلس
الفتِ آلِ محمدؐ کی، عطا ہے مجلس

شورِ طوفان و حوادث میں، کنارہ بھی یہی
چشمِ گریاں کی قسم، آنکھ کا تارہ بھی یہی

— ۲۳ —

ہم عزاداروں کی پہچان ہے ماتم مجلس
ہم ولادالوں کے زخموں کا ہے مرہم مجلس
ہم کو ہوتی ہے ہر اک شے سے مقدم مجلس
ہم سے مجلس ہے تو سمجھو کہ جہاں ہم، مجلس

ہم کو معلوم ہے کس کس کی دعا لیتے ہیں
کتنے ہاتھوں سے وفاؤں کا صلہ لیتے ہیں

— ۲۴ —

فرشِ مجلس پہ جو بیٹھے ہیں، یہ اربابِ عزا
آزمائی ہے زمانے نے بہت ان کی وفا
ان کو بھاتی ہے بہت مجلس و ماتم کی فضا
ان کی روحوں کو ملا کرتی ہے مجلس سے غذا

درِ مولا کے بھکاری ہیں، تو لائی ہیں
بغضِ دشمن سے ہے اتنا کہ تبرا ئی ہیں

— ۲۵ —

یہ عزادار ہمیشہ یونہی آباد رہیں

جز غم شاہِ ہر اک رنج سے آزاد رہیں

صاحبِ علم رہیں، صاحبِ اولاد رہیں

خوش عقیدہ بھی سدا صورتِ اجداد رہیں

حق کے ساتھی ہیں تو ناحق سے نمٹتے جائیں

یا علیؑ کہہ کہ زمانے کو اُلٹتے جائیں

— ۲۶ —

سوزِ خوانی ہے اذالِ جس کی، یہ مجلس وہ نماز

عام موسیقی ہے ہٹ کر ہے جُدا، اک انداز

آس دیتے ہوئے بازو بھی ہیں کیا خوش آواز

انتر ایک ہے، لے ایک ہے، ایسے دم ساز

منتخب مرثیہ و سوز و سلام ایسا ہے

دل میں اترا چلا جاتا ہے کلام ایسا ہے

— ۲۷ —

سوز خوانوں کی پڑھت خوب ہے، ماشاء اللہ
سُر ملاتے ہیں جو بازو تو وہ سنگت ہے کہ واہ
لے میں ڈوبی ہوئی آوازوں کا آپس میں نباہ
سوز پُر سوز بہت، بین کی بندش ہے کہ آہ

پانچ سو سال روایت ہے پُرانی ان کی
جی کو بھاتی ہے بہت مرثیہ خوانی ان کی

— ۲۸ —

پیش خوانی کی بھی مجلس میں روایت ہے قدیم
مبتدیوں کو عطا کرتی ہے یہ ذوقِ سلیم
داد ملتی ہے تو کرتے ہیں یہ جھک کر تسلیم
دُہرا ملتا ہے جو ہوتا ہے تبرکِ تقسیم

کب کسی اور کو بے حرفِ طلب ملتا ہے
جو انہیں منبرِ مجلس سے ادب ملتا ہے

جب کیے نصب عقیدت نے محبت کے خیام

تب ہو امرشہ گوئی کا زمانے میں قیام

کون پاتا وہ شرف جو ملاد عبیل کو مقام

وہ تھا منبر پہ، ادھر فرشِ عز پر تھے امامؑ

مرشہ گوئی ہوئی بندہ نوازی ایسی

کس نے پائی ہے بھلا قدر شناسی ایسی

خوب ہے اہلِ خطابت کا بھی اندازِ بیاں

بعدِ خطبہ کی تلاوت کے وہ پڑھنا قرآن

کر کے تفسیر مطالب کو بنانا عنوان

پھر رواں ہوتا ہے، دریائے علومِ دوراں

واں درِ علم سے طالب اے کوزباں ملتی ہے

یاں ہمیں دانش افکارِ جہاں ملتی ہے

— ۳۱ —

مرکزِ مجلسِ غم میں زنگاہِ ترتیب

خاص جو صاحبِ منبر ہے وہ مجلس کا خطیب

اہلِ مجلس میں بھی رہتا ہے یہی سب کے قریب

جس کو اللہ دے توفیق یہ اُس کا ہے نصیب

کسی مجلس میں جو اطہر ۲۔ کی زباں کھلتی ہے

ایسا لگتا ہے کہ دانش کی دکان کھلتی ہے

— ۳۲ —

کہاں علامہ تُرابی ۳ سے ماہر کوئی

نہ خطیب ایسا ملا اور نہ مقرر کوئی

اُس سے اچھا نہ تھا لفظوں کا مصور کوئی

ایسا اعجازِ بیاں ہونہ سکا پھر کوئی

عمر بھر سر پہ تھا شبیرؑ کے غم کا سایہ

اب بھی تربت پہ ہے غازی کے علم کا سایہ

۱ علامہ طالب جوہری ۲ خطیبِ اکبر مرزا محمد اطہر ۳ خطیبِ پاکستان علامہ رشید ترابی مرحوم

— ۳۳ —

یوں تو منبر پر بہت فیض رساں ملتے ہیں
علم و دانش کے بڑے کوہِ گراں ملتے ہیں
ایک سے ایک خطیبوں کے بیاں ملتے ہیں
فکر سے علم نکالیں وہ کہاں ملتے ہیں

اس بلندی پہ نظر ایک وہی آتے ہیں
چشمِ بددور عقیل الغروی آتے ہیں

— ۳۴ —

کچھ مقرر ہیں جو ہیں حرف و بیاں سے معذور
نہ تلفظ کا پتا ہے، نہ معانی کا شعور
شعر ناموزوں ہی پڑھتے ہیں، پہ پڑھتے ہیں ضرور
باوجود اس کے بھی علامہ ہیں خاصے مشہور

کاش سمجھیں کہ یہاں حسنِ بیاں لازم ہے
مجلسوں کے لیے بے عیب زباں لازم ہے

بات میں کوئی تنوع نہ بیاں کا معیار
وہی فرسودہ سے جملے، وہی کہنہ افکار
غلطی ہائے مضامین و زباں کے انبار
پاسِ توقیرِ عزا ان کونہ منبر کا وقار

اہل منبر کا توہر لفظ سند ہوتا ہے

صحّت و حسن کے معیار کی حد ہوتا ہے

۱۔ سید العلماء جناب سید عمیل الغروی

زینتِ مجلس و منبر ہے ثنائے حیدر
ایک انعام ہے خالق کا ولائے حیدر
جینا، مرنا ہے سبھی اپنا برائے حیدر
ہے خدا بھی وہی اپنا جو خدائے حیدر

کس نے توحید کو سمجھا کہ خدا کیسا ہے

میرے مولانے بتایا کہ خدا کیسا ہے

— ۳۷ —

وہ جو ہے نہجِ بلاغہ میں وہ توحید ہے اور
معرفتِ حق کی جو دیتی ہے وہ تمہید ہے اور
ٹمٹماتے سے ستارے بھی ہیں، خورشید ہے اور
ان مضامین کی تم کو کہیں امید ہے اور

جس میں امکانِ جسد ہو، وہ خدا ہے ہی نہیں
جس میں تاویلِ عدد ہو، وہ خدا ہے ہی نہیں

— ۳۸ —

ذکرِ حیدر کیا مجلس میں کہ یہ تھا حکمِ رسولؐ
اہلِ حق نے کیا اس حکم کو بھی دل سے قبول
چھوڑ دیں ذکرِ علیؑ ہم کبھی کرتے نہیں بھول
اپنی ہر بزم میں کھلتے ہیں سدِ مدح کے پھول

مدح مولا کے جو پھولوں کی مہک آتی ہے
چہرے کھل اٹھتے ہیں آنکھوں میں چمک آتی ہے

دل بڑھاتا ہے بہت جذبہ الفت اپنا

ماند پڑتا ہی نہیں ذوقِ مودت اپنا

ضائع ہوتا ہی نہیں لمحہِ فرصت اپنا

رنگ لاتا ہے بہت جوشِ عقیدت اپنا

ذکرِ مولا کا کبھی کم نہیں ہونے پاتا

نقشِ دل ہے کبھی مدہم نہیں ہونے پاتا

ذکرِ مولا کا یہ مطلب ہے کہ شامل ہے درود

دولتِ مدحِ الگ ہے، زرفاضل ہے درود

جسم ہے مدحِ علیؑ، جانِ فضائل ہے درود

دم جہاں لیتی ہے مجلس، وہی منزل ہے درود

اُس کے محبوب کی اس میں جو ثنا شامل ہے

اس عبادت میں بہر حال خدا شامل ہے

— ۴۱ —

ہو جو طوفانِ بلا خیز، تو ساحل ہے درود

لعن دشمن کے لیے، اس کے مقابل ہے درود

شکر معبود کا کرتے ہیں کہ حاصل ہے درود

اپنی تو ساری عبادات میں شامل ہے درود

فاتحہ، نوحہ، زیارات کی سوغات بہت

ایک مجلس کی عبادت میں عبادات بہت

— ۴۲ —

یوں ہی کیا جان و دل اہل نظر ہیں مولا

حق اسی سمت تو ہوتا ہے جدھر ہیں مولا

شام کو بغض ہے جس سے، وہ سحر ہیں مولا

چھاؤں ایمان ہے جس کی، وہ شجر ہیں مولا

نام میں بھی وہ علو ہے کہ علیؑ ہوتا ہے

اس کا مہمل بھی پکارو تو ولی ہوتا ہے

— ۴۳ —

نام ہی اس قدر اعلیٰ ہے کہ اعلیٰ ہے علیؑ

چاہنے والوں کی ہر آنکھ کا تارا ہے علیؑ

جو ڈبو دیتا ہے طوفان، وہ دھارا ہے علیؑ

جس سے سیرابی ایماں ہے، وہ دریا ہے علیؑ

ابلی ایماں کا ہے گھر گھاٹ، یہیں رہتے ہیں

ان کے ہوتے ہیں یہیں ٹھاٹ، یہیں رہتے ہیں

— ۴۴ —

ساری دنیا پہ ہے جس گھر کی فضیلت، وہ گھر

جس سے ہاتھ آتی ہے ایمان کی دولت، وہ گھر

جس سے سادات نے پائی ہے سیادت، وہ گھر

ختم ہوتی ہے جہاں آکے نبوت، وہ گھر

اسی گھر آئی ہے، تطہیر، طہارت وہ ہے

جو قیامت سے ملی جا کے، امامت وہ ہے

— ۴۵ —

فخر کعبہ کو رہے جس پہ، ولادت ایسی
دیکھنا جس کا عبادت بنے، صورت ایسی
چیر دے کلہ اثر در کو جو، طاقت ایسی
پہلا منظر بھی چُنے آنکھ، بصارت ایسی

آیے دنیا میں تو ہر گز نہ کسی کو دیکھا
کھول کر آنکھ جو دیکھا، تو نبی کو دیکھا

— ۴۶ —

لافتا جس کا تعارف ہے، شجاعت ایسی
بڑھ کے عالم کی عبادت سے ہو، ضربت ایسی
جو سلوئی کہے منبر سے، خطابت ایسی
بچ گیا شیخ ہلاکت سے، عدالت ایسی

کس طرح عہد خلافت کا گزارا جاتا
یہ نہ ہوتے، تو وہ بے موت ہی مارا جاتا

— ۴۷ —

یہ اگر چاہیں تو دہلیز پہ تارا اترے

تارا کیا چیز ہے، مہر جہاں آرا اترے

حضرت نوح کے طوفاں میں کنار اترے

طور سینا پہ دو بار، وہ نظر اترے

ہوش کھودیتے ہیں موسیٰ تو بھلا کیا دیکھیں

یہ تو معراج کے جلووں کا نظارہ دیکھیں

— ۴۸ —

بیوی خاتونِ جناں جس کی ہیں ایسے شوہر

بیٹے سرادرِ جناں جس کے ہیں ایسے ہیں پدر

بھائی ہیں ختمِ رسل، خود ابوطالب کے پسر

ساری دنیا میں دکھاؤ تو کوئی ایسا گھر

روٹیاں عرش پہ اس گھر سے اگر جاتی ہیں

سورہ دہر کی آیات اتر آتی

دیں پھلا پھولا ہے بُستانِ ابوطالبؑ میں
گردِ نینِ خمِ کرو، احسانِ ابوطالبؑ میں
مصطفیٰ پیل گئے دامنِ ابوطالبؑ میں
پھر بھی شک ہے تمہیں ایمانِ ابوطالبؑ میں

جو ملا اپنے ہی پُر کھوں سے ملا ہے تم کو
شک کا آزار بزرگوں سے ملا ہے تم کو

دینِ شرمندہ احسانِ ابوطالبؑ ہے
جو مسلمان ہے، مسلمانِ ابوطالبؑ ہے
پوچھو ایمان سے، کیا شانِ ابوطالبؑ ہے
میرا ایمان ہی، ایمانِ ابوطالبؑ ہے

فخرِ اجداد ہوا، یوں بھی کسی کا بیٹا
کل ایمان جو کوئی ہے، تو اسی کا بیٹا

— ۵۱ —

ہم تو رہتے ہیں، خیابانِ ابوطالبؑ میں
آنکھ کھولی ہے، شبستانِ ابوطالبؑ میں
چمین ملتا ہے، تو ایوانِ ابوطالبؑ میں
سانس لیتے ہیں، گلستانِ ابوطالبؑ میں

پاؤں ہم ظلم کی وادی میں نہیں دھر سکتے
محسنِ دین کو فراموش نہیں کر سکتے

— ۵۲ —

چہرہ حق مرے مولا ہیں، ید اللہ بھی ہیں
حلِ مشکل کی گھڑی میں مدد اللہ بھی ہیں
عین اللہ علیؑ ہیں، اسد اللہ بھی ہیں
وہ ہے بے جسم، مگر یہ جسد اللہ بھی ہیں

رزق وہ دیتا ہے، تقسیم یہی کرتے ہیں
نام اللہ کا ہے، کام علیؑ کرتے ہیں

— ۵۳ —

پوچھنا مت یہ نصیری سے، علیؑ کیسے ہیں
اہلِ مجلس ہی بتادیں گے علیؑ ایسے ہیں
جیسے معصوم پیغمبرؐ ہیں، علیؑ ویسے ہیں
یہ محمدؐ کی طرح ہیں، وہ علیؑ جیسے ہیں

نور ہے ایک تو سایے کو لیے کیونکر ہیں
لگتا ہے جسمِ خدا سا یہ پیغمبر ہیں

— ۵۴ —

قرب اللہ و پیغمبرؐ کا ہے، قربت ان کی
سُرخ رو کر گئی اسلام کو، نصرت ان کی
جس کی بنیاد ہے حق، وہ ہے سیاست ان کی
مثلِ پیغمبرِ اکرمؐ تھی خلافت ان کی

وقت جب سیرتِ شیخین کو ٹھکرانے لگا
ہر گھڑی عہدِ پیغمبرؐ کا مزہ آنے لگا

— ۵۵ —

میرے خوابوں کی بھی تعبیر پہ مجلس ہوگی

متنِ قرآن پہ، تفسیر پہ مجلس ہوگی

نیک بختی تری تقدیر پہ مجلس ہوگی

روضہ حضرت شبیرؑ پہ مجلس ہوگی

چشم امید میں کچھ اور ہی منظر ہوں گے

قائم آل محمدؐ سرِ منبر ہوں گے

— ۵۶ —

آج جیسا ہے، تب ایسا تو نہیں ہوگا عراق

کوئی آئے گا جو بدلے گا نظامِ آفاق

صبح و صل آتی ہے، جانے کو ہے یہ شامِ فراق

سب حسابِ دل و جاں، جلد ہی ہوگا بے باق

ہوئے گی تاخت، اب ان ظلم کے ایوانوں کی

موت آنے ہی کو ہے وقت کے شیطانوں کی

— ۵۷ —

دن کسے کہتے ہیں، شب کیا ہے، یہ ہم جانتے ہیں
یہ عجم کیا ہے، عرب کیا ہے، یہ ہم جانتے ہیں
کیا ہے معمول، عجب کیا ہے، یہ ہم جانتے ہیں
ہو رہا ہے جو یہ سب کیا ہے، یہ ہم جانتے ہیں

خود کشی سے بھی مریں آپ، تو رہتے ہیں شہید
آپ صدام سے ظالم کو بھی کہتے ہیں شہید

— ۵۸ —

کیا ہے اخلاق، ادب کیا ہے، یہ ہم جانتے ہیں
لطف کیا شے ہے، غضب کیا ہے، یہ ہم جانتے ہیں
آپ کا حُسنِ طلب کیا ہے، یہ ہم جانتے ہیں
آپ کی فکر کا ڈھب کیا ہے، یہ ہم جانتے ہیں

آپ جو چاہتے ہیں، اُس سے تو، معذور ہیں ہم
آپ کی فکرِ اساسی سے بہت دُور ہیں ہم

فیضِ مجلس ہے کہ مظلوم کے غم خوار ہیں ہم

فیضِ مجلس ہے کہ اس گھر کے عزادار ہیں ہم

فیضِ مجلس ہے کہ غافل نہیں، ہشیار ہیں ہم

فیضِ مجلس ہے کہ تھوڑے بھی تو بسیار ہیں ہم

اتنا ہلکا بھی تو اب آپ نہ سمجھیں ہم کو

یوں ہی اڑنے کے نہیں، بھاپ نہ سمجھیں ہم کو

اسی مجلس کے تو صدقے میں سرفراز ہیں ہم

جسے دنیا نہ دبا پائی، وہ آواز ہیں ہم

اک الگ سوچ ہیں ہم اک الگ انداز ہیں ہم

جادہ حق کے مسافر ہیں تو جاننا ہیں ہم

ہوش میں آو گے جب تم، تو ہمیں مانو گے

اتنا پھر مانو گے جتنا ہمیں پہچانو گے

— ۶۱ —

فیضِ مجلس سے ہیں، ایثار کا پیکر بنے

فیضِ مجلس سے بنے ہیں مہ و اختر بنے

فیضِ مجلس سے بڑوں کے ہیں برابر بنے

فیضِ مجلس ہی سے ہوتے ہیں قد آور بنے

فیضِ مجلس ہے کہ یہ جانتے ہیں یہ کیا ہیں

اپنے دشمن کو بھی پہچانتے ہیں، یہ کیا ہیں

— ۶۲ —

ایک مجلس ہے ہماری کہ عجب جس کی ہے آن

نہ تکلف، نہ تواضع، نہ تبرک کا نشان

نہ کوئی فرش نہ قالین، نہ روشن ہے مکان

فرشِ خاک اور اندھیرا ہی ہے اس کی پہچان

روزِ عاشور قیامت کی جو شام آتی ہے

مجلسِ شامِ غریباں ہی کے نام آتی ہے

مجلسِ شامِ غریباں کا یہی ہے دستور

اور کرتے بھی تو کیا ہو گئے دل سے مجبور

وہ قیامت کا سماں اور وہ شامِ عاشور

اُف وہ محشر کی گھڑی کیوں نہیں پھونکا گیا صور

خیمے سب جل چکے، رہنے کو کوئی گھر بھی نہیں

پیپیاں لٹ گئیں، سر پر کوئی چادر بھی نہیں

سونا جنگل ہے، اندھیرا ہے، کوئی پاس نہیں

علی اکبر نہیں، قاسم نہیں، عباس نہیں

بے سہارا ہوئے ایسے کہ کوئی آس نہیں

بچے یوں سمجھے کہ اب پیاس کا احساس نہیں

ہائے کیسی گھڑی قسمت نے دکھائی رن میں

لٹ گئی فاطمہ زہرا کی کمائی رن میں

یہ بیاں بیٹھی ہیں میدان میں، خاموش ہے رن
دشتِ غربت ہے، اندھیرا ہے، بہت دور وطن
کوئی ہمدرد نہیں ہو گئی دنیا دشمن
لاشے انصار و اعزہ کے ہیں بے گور و کفن

ہائے اولادِ نبیؐ اور مصیبت ایسی
کسی دشمن پہ بھی ٹوٹے نہ قیامت ایسی

اب نہ بیٹا ہے، نہ بھائی، نہ بھتیجا کوئی
کچھ سمجھ میں نہیں آتا کہ کرے کیا کوئی
وہ اندھیرا ہے، نہیں سو جھتار ستہ کوئی
جس سے ڈھارس بندھے، باقی نہیں ایسا کوئی

آپ کی آل پہ یہ رات بہت بھاری ہے
یا علیؑ! آؤ کہ اب وقتِ مدد گاری ہے

—۶۷—

دشتِ غربت میں ہوئیں ماؤں کی گودیں خالی

گود کے پالوں کی لاشوں کی ہوئی پامالی

سر پہ وارث ہے کسی کا، نہ کسی کا والی

کون ایسا ہے کہ ایسے میں کرے رکھوالی

سوئے مقتل میں سبھی دیکھنے والے ان کو

کون زینبؑ کے سوا اور سنبھالے ان کو

—۶۸—

یا علیؑ! کہہ کے پھر اٹھی جو علیؑ کی بیٹی

سب کو یکجا کیا، اک ایک کی صورت دیکھی

سسکیاں لیتی تھی کوئی، کوئی آپیں بھرتی

دیکھا بچوں کو تو ایک ان میں سکینہ ہی نہ تھی

ڈھونڈھا، پر جان و دل شاہِ مدینہ، نہ ملی

جلے خیموں کو بھی دیکھا، پہ سکینہ نہ ملی

پوچھا ایک ایک سے لیکن نہ خبر کچھ پائی
ہول اٹھنے لگے دل میں، تو بہت گھبرائی
ڈھونڈتی ڈھونڈتی مقتل کی طرف جب آئی
بھائی کے لاشہ بے سر سے یہ آواز آئی

میری ماں جانی کدھر ہو، ادھر آؤ زینبؑ

میرے سینے سے سکینہ کو اٹھاؤ زینب

بھائی کی لاش پہ پہنچی جو بہن دکھاری
باپ کے سینے سے لپٹی تھی غموں کی ماری
دل مصیبت سے پھٹا، ہو گئے آنسو جاری
پیار کر کے کہا بیٹا، یہ پھو پھی ہو واری

کس طرح گزرے گی مقتل میں شب، اٹھو بی بی!

ماں چلی آئے نہ مقتل میں، اب اٹھو بی بی!

— ۷۱ —

جلے خیموں کے قرین ریت پہ بیٹھے ہیں حرم

وارثوں کا کہیں ماتم، کہیں اولاد کا غم

آہ وزاری کی صداؤں میں وہ گریہ پیہم

یبیاں دور سے آتی نظر آئیں یک دم

صاف چہروں پہ تو احساسِ پشیمانی ہے

کچھ غذا ہاتھوں میں کھانے کو ہے، کچھ پانی ہے

— ۷۲ —

ایک بی بی نے کیا بڑھ کے یہ زینب سے کلام

اُس کی بیوہ ہوں میں، حُر تھا جو شہہ دیں کا غلام

آپ کے فضل و کرم سے ہوا، کیا نیک انجام

حاضری لائی ہوں، لے لیجیے یہ نذرِ امام

تھک کے سوتے ہیں جو ریتی پہ نرآ سے بچے

جانتی ہوں ہیں کئی روز سے پیاس سے بچے

دیکھا پانی تو حرم میں ہوا کہرام بپا
پیاسے مارے گئے انصار و عزیز و رفقا
جام پانی کا جو زینبؑ نے سکینہؑ کو دیا
چلی مقتل کو وہ کہتی ہوئی، ہائے بابا!

پیاس کا اصغرؑ بے شیرؑ شناسا ہے بہت
میرا چھ ماہ کا بھائی بھی تو پیاسا ہے بہت